

Rizorsi Vokazzjonali



[Adorazzjoni Vokazzjonali](#)

[Talba għall-Vokazzjonijiet](#)

[Rużarju Meditat](#)

[Messagg tal-Papa](#)

[...](#)

**Ċentru tal-Vokazzjonijiet u Seminarju tal-Arċisqof
2017**

Copyright tal-istampa: Stained Glass għewwa St John the Baptist's Anglican Church, Ashfield, New South Wales.

Kontenut

Messagg tal-Qdusija Tiegħu il-Papa Frangisku għall-45
Jum Dinji ta' Talb għall-Vokazzjonijiet

Ċelebrazzjoni tal-Quddiesa f'Jum il-Vokazzjonijiet

Talba għall-Vokazzjonijiet

Rużarju Meditat b'Talb għall-Vokazzjonijiet

Adorazzjoni b'Talb għall-Vokazzjonijiet

MESSAĠĠ TAL-QDUSIJA TIEGHU FRANĠISKU GHALL-54 JUM DINJI TA' TALB GHALL-VOKAZZJONIJIET

Imqanqal mill-Ispirtu għall-missjoni

Għeżież ħuti,

Fis-snin li għaddew, stajna nirriflettu fuq żewġ aspetti li jolqtu l-vokazzjoni Nisranija: l-istedina biex “noħorġu minna nfusna” ħalli nisimgħu lehen il-Mulej u l-importanza tal-komunità ekkleżjali bħala post ipprivileġġjat fejn is-sejħa ta' Alla titwieled, tikber u tesprimi ruħha.

Issa, fl-okkażjoni tal-54 Jum Dinji ta' Talb għall-Vokazzjonijiet, nixtieq nieqaf ftit fuq id-dimensjoni missjunarja tas-sejħa Nisranija. Min ħalla l-lehen ta' Alla jiġbdu lejha u beda jimxi wara Ġesù, ma jdumx ma jiskopri, ġewwa fih, xewqa li ma jistax jifga, dik li jwassal il-Bxara t-Tajba lill-aħwa, permezz tal-evangelizzazzjoni u l-qadi fil-karità. L-Insara kollha huma magħzula missjunarji tal-Vanġelu! Fil-fatt, id-dixxiplu ma jirċevix id-don tal-imħabba ta' Alla biex joqgħod iħossu sew hu; mhux imsejjaħ jippreżenta lillu nnifsu u lanqas biex iħares l-interessi ta' xi kumpanija; semplicement iħalli jmissu u jibdlu l-ferħ li jħossu maħbub minn Alla u ma jistax iżomm din l-esperjenza għalih waħdu: “Il-ferħ tal-Vanġelu li jimla l-ħajja tal-komunità tad-dixxipli hu ferħ missjunarju” (Eżortazzjoni appostolika *Evangelii gaudium*, 21).

Għalhekk, l-impenn missjunarju mhux xi ħaġa li nżidu mal-ħajja Nisranija, bħallikieku kien xi tiżjin, imma, bil-maqlub, jinsab fil-qalba tal-istess fidi: ir-relazzjoni mal-Mulej timplika li nħossuna mibgħuta bħala profeti tal-kelma tiegħu u xhieda ta' mħabbtu.

Imqar jekk ingarrbu fina ħafna dgħufija u xi drabi nistgħu nħossuna naqtgħu qalbna, jeħtieġ nerfegħu ħarsitna lejn Alla, bla ma nħallu jgħaffigna s-sens li ma nħossunex tajbin biżżejjed jew naqgħu fil-pessimizmu, li jagħmilna spettaturi passivi ta' ħajja għajjiena u tas-soltu. M'hemmx lok għal biża': hu Alla nnifsu li jiġi jsaffi x-“xofftejn imniġġsa” tagħna, u jagħmilna idonji għall-missjoni: “‘Hżunitek għebet, u dñubek inħafer’. Imbagħad smajt lehen Sidi jgħid: ‘Lil min se nibgħat? Min se jmurilna?’. U jien wegħibt: ‘Hawn jien: ibgħat lili!’” (Is 6:6-8).

Kull dixxiplu missjunarju jħoss f'qalbu dan il-lehen divin jistiednu “jgħaddi” minn qalb in-nies, bħal Ġesù, “jagħmel il-ġid u jfejjaq” lil kulhadd (ara Atti 10:38). Fil-fatt, digà sibt l-okkażjoni nfakkar li, grazzi għall-Magħmudija, kull Nisrani hu “Kristofru”, jiġifieri “wieħed li jgħorr lil Kristu” għand l-aħwa (ara *Katekezi*, 30 ta' Jannar 2016). Dan jgħodd b'mod partikulari għal dawk li huma msejħin għal ħajja speċjali ta' konsagrazzjoni u

wkoll għas-saċerdoti, li b'mod generuż wiegħbu: *"Hawn jien, Mulej, ibgħat lili!"*. B'hegħga missjunarja mgedda, huma msejhin joħorġu minn wara l-ħitan qaddisa tat-Tempju, biex iħallu l-ħlewwa ta' Alla tgelgel fuq il-bnedmin (ara *Omelija tal-Quddiesa tal-Grizma*, 24 ta' Marzu 2016). Il-Knisja għandha bżonn ta' saċerdoti bħal dawn: fiduċjużi u sereni għax skoprew it-teżor veru, bla sabar biex imorru juruh bil-ferħ lil kulħadd (ara Mt 13:44)!

Bla dubju, mhumiex ftit il-mistoqsijiet li jitqanqlu meta nitkellmu fuq il-missjoni Nisranija: *Xi jfisser tkun missjunarju tal-Vanġelu? Min se jagħtina l-qawwa u l-kuraġġ tat-tħabbira?* Għal dawn il-mistoqsijiet nistgħu nwiegħbu billi nikkontemplaw *tliet xeni tal-Vanġelu*: il-bidu tal-missjoni ta' Ġesù fis-sinagoga ta' Nazareth (ara Lq 4:16-30); il-mixja li hu jagħmel Irxoxt mad-dixxipli ta' Għemmaws (ara Lq 24:13-35); u fl-aħħar, il-parabbola taż-żerriegħa (ara Mk 4:26-27).

Ġesù midluk mill-Ispirtu u mibgħut. Li tkun dixxiplu missjunarju jfisser tieħu sehem attivament fil-missjoni ta' Kristu, li Ġesù nnifsu jfisser fis-sinagoga ta' Nazareth: "L-Ispirtu tal-Mulej fuqi, għax hu kkonsagrani, bagħatni nħabbar il-ħelsien lill-imjassrin, inwassal il-bxara t-tajba lill-fqajrin, u d-dawl mill-ġdid lill-għomja, irrodd il-ħelsien lill-maħqurin u nxandar sena tal-grazzja tal-Mulej" (Lq 4:18-19). Din hi wkoll il-missjoni tagħna: li nkunu *midluka* mill-Ispirtu u *mmorru għand l-aħwa* biex inxandrulhom il-Kelma, u nsiru għalihom strument ta' salvazzjoni.

Ġesù jimxi magħna fit-triq. Quddiem il-mistoqsijiet li jixirfu mill-qalb tal-bniedem u l-isfidi li jitqanqlu mir-realtà, nistgħu nħossuna mitlufa jew inħossu nuqqas ta' enerġija u ta' tama. Hemm ir-riskju li l-missjoni Nisranija tidher bħala utopja li ma tistax tint-laħaq, jew xi realtà li tissupera l-isforzi tagħna. Imma jekk nikkontemplaw lil Kristu Rxoxt, li jimxi mad-dixxipli ta' Għemmaws (ara Lq 24:13-15), il-fiduċja tagħna tista' terġa' titkebbes; f'din ix-xena mill-Vanġelu, għandna "liturġija tat-triq" vera u proprja, li tiġi qabel dik tal-Kelma u tal-Hobż maqsum u turina li, f'kull pass tagħna, Ġesù jinsab magħna! Iż-żewġ dixxipli, miġruħa mill-iskandlu tas-Salib, sejr in lura d-dar mit-triq tat-telfa: f'qalbhom iġorru tama mkissra u ħolma li ma twettqitx. Fihom in-niket ħa post il-ferħ tal-Vanġelu. X'jagħmel Ġesù? Ma jiggudikahomx, jimxi fl-istess triq tagħhom u, flok ma jtella' ħajt, jiftaħ xaqq ġdid. Naqra naqra jibdel il-qtigħ il-qalb tagħhom, ikebbes lil qalbhom u jifthilhom għajnejhom, waqt li jħabbar il-Bxara u jaqsam il-Hobż. Bl-istess mod, in-Nisrani ma jgorrx waħdu l-impenn tal-missjoni, imma jagħmel esperjenza, anki fl-għeja u meta jħossu mhux mifhum, "li Ġesù qed jimxi miegħu, jitkellem miegħu, jieħu n-nifs miegħu, jaħdem miegħu. Iħossu lil Ġesù ħaj miegħu qalb il-ħidma missjunarja" (Eżortazzjoni appostolika *Evangelii gaudium*, 266).

Ġesù jkabbar iż-żerriegħa. Fl-aħħar nett, mill-Vanġelu importanti nitgħallmu l-istil tat-tħabbira. Fil-fatt, mhux darba u tnejn li, imqar bl-aħjar intenzjonijiet, jista' jigr li nitkaxkru minn ċerta xenqa għall-poter, għall-proselitizmu jew għall-fanatizmu intolleranti. Imma l-Vanġelu jistedinna niċċdu l-idolatruja tas-suċċess u tal-qawwa, it-tħassib żejjed għall-istrutturi, u ċerta tensjoni li twieġeb iżjed għal spirtu ta' konkwesta milli għal dak tal-qadi. Iż-żerriegħa tas-Saltna, imqar jekk żgħira, ma tidhirx u xi drabi insinifikanti, tikber fis-skiet grazzi għall-ħidma bla waqfien ta' Alla: "Is-Saltna ta' Alla hi bħal meta raġel ikun xeħet iż-żerriegħa fl-art. Rieqed jew imqajjem, billejl jew binhar, iż-żerriegħa tinbet u tikber, bla ma jaf kif" (Mk 4:26-27). Din hi l-ewwel fiduċja tagħna: Alla jmur lil hemm minn dak li nistennew aħna u jissorprendina bil-ġenerożità tiegħu, u hekk ikabbar il-frott tal-ħidma tagħna lil hemm mill-kalkoli tal-effiċjenza umana.

B'din il-fiduċja tal-Vanġelu ejja nifthu qalbna għall-azzjoni siekta tal-Ispirtu, li hi l-bażi tal-missjoni. Qatt ma jista' jkun hemm pastorali vokazzjonali, lanqas missjoni Nisranija mingħajr it-talb assidwu u kontemplattiv. F'dan is-sens, jeħtieġ inseddqu l-ħajja Nisranija bis-smiġħ tal-Kelma ta' Alla u, fuq kollox, nieħdu ħsieb tar-relazzjoni personali tagħna mal-Mulej fl-adorazzjoni Ewkaristika, "imkien" ipprivileġġjat ta' laqgħa mal-Mulej.

Hi din il-ħbiberija intima mal-Mulej li nixtieq minn qalbi nhegġiġkom għaliha, fuq kollox biex nittallbu mill-għoli vokazzjonijiet għas-sacerdozju u għall-ħajja kkonsagrata. Il-Poplu ta' Alla għandu bżonn imexxuh ragħajja li jqattgħu ħajjithom għall-qadi tal-Vanġelu. Għalhekk, nitlob lill-komunitajiet parrokkjali, lill-għaqdiet u lill-għadd kbir ta' gruppi ta' talb prezenti fil-Knisja: kontra t-tentazzjoni tal-qtigħ il-qalb, kompli itolbu lill-Mulej biex jibgħat ħaddiema fl-oqsma tiegħu u jagħtina sacerdoti nnamrati mill-Vanġelu, kapaċi jkunu qrib tal-aħwa u, hekk, isiru sinjal ħaj tal-imħabba ħanina ta' Alla.

Għeżiež ħuti, illum ukoll għadna nistgħu nsibu mill-ġdid is-sħana tat-tħabbira u nipproponu, fuq kollox liż-żgħażaġħ, il-mixja wara Kristu. Quddiem is-sensazzjoni mifruxa ta' fidi għajjiena u li spiċċat biss "dmirijiet li jridu jsiru", iż-żgħażaġħ tagħna jixtiequ jiskopru l-faxxinu dejjem attwali tal-figura ta' Ġesù, li jhallu l-kliem u l-ġesti tiegħu jifidawhom u jipprovokawhom u, fl-aħħar nett, li, grazzi għalih, joħolmu ħajja kollha kemm hi umana, kuntenta li tista' tgħix fl-imħabba.

Marija Santissima, Omm il-Feddej tagħna, kellha l-kuraġġ tħaddan din il-ħolma ta' Alla, billi qiegħdet iż-żgħożija tagħha u l-ħeġġa tagħha f'idejh. Ha taqlgħalna l-interċessjoni tagħha l-istess ftuħ tal-qalb, il-ħeffa biex illissnu l-"Hawn jien" tagħna għas-sejħa tal-Mulej, u l-ferħ li, bħalha, naqbd u l-vjaġġ tagħna (ara Lq 1:39) biex inxandruh lid-dinja kollha. *(Mill-Vatikan, 27 ta' Novembru 2016) Franciscus*

Ċelebrazzjoni tal-Quddiesa f' Jum il-Vokazzjonijiet

Talbiet tal-Maħfra

Mulej, meta tfakkarna li inti r-Ragħaj it-Tajjeb tagħna, tagħmlilna stedina biex inħalluk tħobbna u tmexxina lejn Alla l-Missier. Aħfrilna n-nuqqasijiet tagħna li jtellfunna milli nħossu l-ferħ tar-rabta tagħna ma' Alla.

- Aħfrilna, Mulej, meta niddubitaw mill-preżenza tiegħek fostna u naħsbu li m'intix tmexxina sew; meta mmaqdr lil dawki li tibgħat f'ismek biex iressquna lejki. **Mulej ħniena.**
- Aħfrilna, Mulej, meta x-xogħol tagħna jeħodlok postok, u ma nqisuhx bħala mezz biex infaħhruk; meta ma ndurux lejki biex tagħti sens u għajjuna lil ħidmietna. **Kristu ħniena.**
- Aħfrilna, Mulej, meta naħarbu quddiem ċirkustanzi li ma jtuna l-ebda soddisfazzjon u nitilfu opportunità li nkunu ragħajja tajba f'ismek. **Mulej ħniena.**

Talbiet tal-kommunita'

Il-Mulej Ġesù għallimna nitolbu lil Sid il-ħsad biex jibgħat haddiema fl-għalqa tiegħu. Ejjew nobduh minn qalbna, nitolbuh iżur il-familji tagħna u jsejjaħ għal warajh żgħażaġħ lesti li joffru ħajjithom fis-servizz tiegħu.

- Missier Qaddis, qawwi fina lkoll ir-responsabbiltà għat-tħabbir kontinwu tal-Evangeliu biex ngħinu ż-żgħażaġħ u t-tfal jagħrfu is-sejħa tagħhom. Nitolbu.
- Mulej Ġesù, int tagħraf il-ġewwieni ta' kull bniedem. Iftaħ qalb iż-żgħażaġħ biex jilqgħu s-sejħa li int tagħmlilhom f'ħajjithom. Nitolbu.
- Ragħaj it-Tajjeb, int tmexxina lkoll b'mod personali. Għinna ngħixu kull jum ta' ħajjitna bħala tiġdid tal-wegħdiet li għamilniek fil-Magħmudija u fil-Konfermazzjoni. Nitolbu.
- Int li b'mewtek tajtna l-ħajja, oħloq fil-familji, fil-parroċċi u fil-komunitajiet tagħna klima fejn il-vokazzjonijiet differenti jistgħu jintlaqgħu, jimmuturaw u joktru. Nitolbu.

Mgħallem għażiż, l-Evangēlju tiegħek jista' jgedded id-dinja tagħna. Aġtina nies eżemplari li bħala saċerdoti, reliġjużi, u membri ta' l-istituti sekolari jkomplu jwasslu d-dawl tal-Evangēlju mhux biss f'pajjiżna imma bħala missjunarji wkoll. Nitolbu.

Talb għal wara tqarbin

Sinjur Ġesu' Kristu,

Qassis Għoli u redentur, aħna nitolbuk biex issejjaħ liż-żagħżagħ irġiel u nisa għas-servizz Tiegħek bħala saċerdoti u reliġjużi. J'Alla ikunu ispirati mill-ħajja dedikati tal-qassisin u tar-reliġjużi irġiel u nisa.

Aġti lill-ġenituri il-grazzja li jkunu ġenerużi u li jafdaw Fik u lit-tifel/tifla tagħhom ħalli uliedhom subien u bniet ikunu megħjuna biex jagħżlu il-vokazzjoni tagħhom fil-ħajja u dan bl-għerf u b'liberta'.

Dan qed nitolbuk Lilek li tgħix u tirrenja għal dejjem ta' dejjem. Ammen.

Talba għall-Vokazzjonijiet

Mulej Gesu, f'xatt il-bahar tal-Galilija

Int sejjajt lill-Appostli u għamilthom

il-pedament tal-Knisja u ħabbara tal-Evangēlju tiegħek;

mexxi llum il-Poplu tiegħek fi triqtu lejki.

Qawwi qalb dawki li ssejjaħ biex jimxu warajki

fis-sacerdozju u fil-ħajja kkonsagrata biex jagħnu l-għalqa

ta' Alla bl-għerf tal-Kelma tiegħek.

Aġmilhom strumenti tajba ta' mħabbtek fil-qadi ta' huthom.

Talba ta' Dixxerniment

Maħbub Missier,

Int beriktini b'ħafna rigali sbieħ. Permezz tal-Magħmudija, jiena sirt membru tal-Ġisem ta' Kristu, il-Knisja, u naqsam fil-missjoni Tagħha li tippriedka il-Vangeli u li ssir Poplu Qaddis. Żomm lil qalbi miftuħa biex nimxi fit-triq ta' Ġesu' li jservi lill-oħrajn b'imħabba u li nisma' ċar is-suggerimenti tal-Ispirtu s-Santu. Ammen.

Rużarju Meditat b'Talb għall-Vokazzjonijiet

Il--Misteri tad-Dawl

Il--Magħmudija ta' Ġesù

Ġesu', wara li tgħammed, minnufih tela' mill-ilma; u ara, is-smewwiet infethu, u ra l-Ispirtu ta' Alla nieżel qisu ħamiema u jieqaf fuqu. U mis-smewwiet instema' lehen iġhid "Dan hu Ibni l-għażiż; fih sibt il-għaxxa tiegħi." (Mt 3,16-17)

Permezz tal-magħmudija Ġesu' wera li aċċetta l-missjoni li l-Missier afdalu. Nitolbu għas-seminaristi u l-istudenti religjużi sabiex jingħataw il-grazzja li jsiru iktar konxji tas-sejha li rċevew fil-magħmudija: dik li jwasslu l-Bxara t-Tajba lill-oħrajn.

It-Tieg ta' Kana

Sar tieg f'Kana tal-Galilija, u omm Ġesu' kienet hemm. Ġesu' kien mistieden għat-tieg ukoll, flimkien mad-dixxipli tiegħu. Billi ma kienx fadal iżjed inbid, omm Ġesu' qaltlu: "Ma għandhomx inbid" U Ġesu' qalilha: "Aħna x'għandna x'naqsmu mara? Is-siegħa tiegħi għadha ma waslitx." Omm Ġesu' qalet lill-qaddejja: "Aghmlu kull ma jgħidilkom hu." Issa kien hemm sitt ġarar tal-ħaġar, imqiegħda hemm għall-ħasil ritwali tal-Lhud, kull waħda minnhom tesa' xi mitt jew mija u għoxrin litru. Ġesu' qal li lill-qaddejja: "Imlew il-ġarar bl-ilma," U dawk imlewhom sax-xfar. Imbagħad qalilhom: "Issa ħudu minnu u newluh lil dak li qiegħed jieħu ħsieb il-mejda." (Ġw 2, 1-5)

Bl-interċessjoni ta' Marija, Ġesù għamel l-ewwel miraklu tiegħu. Nitolbu sabiex il-ġenituri jinkoraggixxu lil uliedhom biex ikunu miftuħa għas-sejha tal-Mulej.

It-Thabbir tas-Saltna ta' Alla

Wara li arrestaw lil Ġwanni, Ġesù mar il-Galilija jxandar l-Evangēlju ta' Alla u jgħid: "Iż-żmien huwa mitmum, u s-Saltna ta' Alla waslet; indmu u emmnu fl-Evangēlju." (Mk 1, 14-15)

Ġesù jibda l-ministeru tiegħu billi jxandar aħbar ta' ferħ – li s-Saltna ta' Alla waslet. Nitolbu sabiex il-Mulej jibgħat iktar saċerdoti, religjużi u lajċi kkonsagrati qaddisa biex ixandru l-Bxara t-Tajba tas-Saltna.

It-Trasfigurazzjoni

Ġesù ħa miegħu lil Pietru, lil Ġwanni u 'l Ġakbu, u tala' fuq il-muntanja biex jitlob. U gara li huwa u jitlob, id-dehra ta' wiċċu tbiddlet u l-ilbiesi tiegħu saru ta' bjuda li tgħammex. U kien hemm żewġt irġiel jithaddtu miegħu, Mosè u Elija, li dehru fil-glorja, jithaddtu fuq it-tmiem ta' ħajtu li kellu jseħħ f'Ġerusalemm. (Lq 9, 28-31)

Ġesù, fit-Trasfigurazzjoni tiegħu, juri li Alla jixtieq jagħtina sehem mill-ħajja divina tiegħu.

Nitolbu għall-persuni li qed iħejju ruħhom biex ikunu religjużi jew saċerdoti biex jagħrfu jgħixu ħajjithom magħquda ma' Alla.

It-Twaqqif tal-Ewkaristija

Huma u jieklu, Ġesu' ħa l-ħobż f'idejh, qal il-barka, qasmu, newlu lid-dixxipli u qal: "Hudu, kulu, dan hu ġismi." Imbagħad ħa l-Kalċi f'idejh, radd il-ħajr, newlilhom il-kalċi u qal: "Ixorbu lkoll minnu, għax dan huwa demmi, id-demm tal-patt, li jixxerred għall-kotra għall-maħfra tad-dnubiet. Ngħidilkom li ma nergax nixrob iżjed minn dan il-frott tad-dielja sa dak in-nhar li nixrob inbid ġdid magħkom fis-Saltna ta' Missieri." (Mt 26, 26-29)

Ġesù ħallielna lilu nnifsu fl-Ewkaristija biex jibqa' preżenti magħna l-bnedmin. Nitolbu għaż-żgħażagħ kollha li qed jippreparaw ruħhom għas-saċerdozju u l-ħajja religjuża sabiex jibnu ħajjithom fuq Ġesu' Ewkaristija.

Adorazzjoni għall-Vokazzjonijiet

- Introduzzjoni

Mulej Ġesù, matul dan ix-xahar aħna niċcelebraw Jum speċjali ta' talb għall-vokazzjonijiet. Nafu li bħala nsara għandna nitolbu għal vokazzjonijiet godda, u inti stess insistejt li nagħmlu dan. Imma waqt li qegħdin quddiemek, b'sincerità rridu nitolbuk taħfrilna għax bħala komunità mhux dejjem nafdaw fik u nżommu lilek fuq kolloxx u fuq kulhadd. Spiss jiġrilna li matul il-ġurnata ningarru minn haġna opinjonijiet ta' bnedmin oħra. Insibu ruħna qed inkejlu lilna nfunna u anke l-verità – kliem - skont ma jgħid haddiehor. Spiss ukoll nibqgħu imwaħħlin f'dik is-superficijalità li qed tħakem tant nies oħra illum. Nitolbuk taħfrilna meta flok l-umiltà u l-ubbidjenza nħaddnu l-kburija u l-libertà. Aħfrilna meta minħabba l-preżunzjoni jew il-qalb iebes tagħna, hloqna xi firda jew nissilna bruda spiritwali madwarna.

Mulej għallimna inti x'inhi l-vera umiltà... Semmagħna kelmtek biex nitnaddfu minn htijietna... Dawwalna biex fir-rieda tagħna, f'qalbna u f'moħħna nilqgħu il-verità, ir-rieda tal-Missier... Qawwina biex bl-għajnuna tal-Ispirtu tiegħek inwiegħbu b'imħabba għal kull sejha li tagħmlilna.

- Hin ta' skiet

Ejjew irroddu haġr lil Alla tal-imħabba tiegħu li narawha kuljum u kullimkien madwarna. Inwiegħbu: *Mulej, qaddisna permezz tal-verità.*

Mulej, kolloxx kien maħluq bik, u kolloxx irid jintradd fik lill-Missier...

Kristu għamel id-dinja kollha qaddisa...

Kristu qaddes iż-żminijiet tas-sena tan-natura...

Kristu qaddes is-siġhat kollha tal-jum u tal-lejl...

Kristu qaddes dak kollu li tipproduċi l-art...

Kristu qaddes kull ma jgħix, fil-baħar, fl-art u fis-smewwiet...

Kristu qaddes lilna l-bnedmin u l-ħidmijiet kollha tagħna...

Kristu, qaddes il-ħsibijiet interjuri tagħna, kull pjan li nagħmlu,

kull tama li għandna, kull għemil tagħna ta' mħabba...

- Riflessjoni 1

Fil-mixja tagħna bħala nsara spiss ikollna nagħmlu l-għażla drastika bejn li nagħtu lil Alla l-ewwel post jew li nzommu dak li hu tad-dinja. Id-diffikultà tinstab f'qalbna, għaliex jekk il-kelma ta' Alla ma tkunx qabdet art fina, jekk ma nkunux tassew f'relazzjoni ma' Alla, ma nistgħux niġu mibdula, u nibqgħu naħsbuha ta' bnedmin li aħna. Inkunu sempliċiment ilbisna l-libsa nistranija imma fil-fond ma jkun inbidel xejn. Imma aħna ġejna msejħin biex nikkonvertu, biex inkunu l-Poplu l-Ġdid ta' Alla, li nfaħħruh bil-qalb u bil-ħajja. Ejjew għalhekk nilqgħu il-Kelma tiegħu biex niskopru u niċċaraw x'inhu eżattament li qed imexxina.

Qari mill-Evangēlju ta' San Mark (Mk 7, 1-2. 5-9. 14-15. 21-23)

F'dak iż-żmien: il-Fariżej u xi wħud mill-kittieba li ġew minn Ġerusalem ingabru ħdejn Ġesù, u raw li xi wħud mid-dixxipli tiegħu kienu qegħdin jieklu b'idejhom m'humieħ indaf, jiġifieri m'humieħ maħsulini. Huma staqsewh: "Dan għaliex id-dixxipli tiegħek ma jġibux ruħhom skont it-tradizzjonijiet ta' missirijiet, imma jieklu b'idejhom mhumieħ indaf?" Izda hu wegibhom: "Sewwa ħabbar Isaija fuqkom, ja nies ta' wiċċ b'ieħor, bħalma hu miktub, 'Dan il-poplu bix-xufftejn biss jagħtini ġieħ, imma qalbhom hija 'l bogħod minni. Fiergħa hi l-qima li jagħtuni; jgħallmu duttrina li mhix għajr preċetti tal-bnedmin'. Hekk intom, twarrbu l-kmandamenti ta' Alla biex tħaddnu t-tradizzjonijiet tal-bnedmin. Helu ħelu ġġibu fix-xejn il-kmandamenti ta' Alla biex tħaddnu t-tradizzjoni tal-bnedmin."

Reġa' sejjaħ in-nies lejħ u qalilhom: "Isimghuni, intom ilkoll, u ifhmuni! Ma hemm xejn minn barra li meta jidħol fi bniedem itebbghu; imma dak li joħroġ minn ġol-bniedem, dan hu li jtebba' lill-bniedem. Għax hu minn ġewwa, mill-qalb tal-bniedem, li joħroġu l-ħsibijiet il-ħziena, żina, serq, qtil, adulterju, regħba, ħażen, qerq, libertinagg, għira, malafama, supervja u bluha. Dal-ħażen kollu minn ġewwa joħroġ u jtabba' lill-bniedem."

- Hin ta' skiet

Permezz ta' din il-kelma, l-Mulej irid jgħarbel lil 'qalbna', qed ikellimna dwar is-sinċerità u interjorità tagħna. Hu fil-profond tal-bniedem li titwieled il-vera qima lejn Alla; fil-qalb tinsab il-baži ta' kull għażla u valur morali. Fi kliem ieħor il-Mulej irid tara f'hiex issarraġ ir-religjożità tagħna u kemm hi awtentika l-ħajja tagħna.

Fil-bidu tal-missjoni tiegħu, Ġesù jagħmel sejha: “Ishru ... kunu lesti ... torqdux” (Mt 24, 42-22). Din hi stedina biex inkunu attenti u mhejjija. San Pawl ukoll iheggigna: “Stenbaħ int, li int rieqed, u qum mill-imwiet, ħa jiddi fuqek Kristu. Qisu sewwa kif iggibu ruhkom, mhux bħal nies bla dehen, iżda bħal nies għorrief, li jgħożzu ż-żmien, għaliex ħżiena huma l-jiem. Għalhekk tkunux bla għaqal, imma fittxu x’inhi r-rieda tal-Mulej” (Efes 5, 14-18).

Fil-messaġġ tiegħu għal Jum il-Vokazzjonijiet, il-Papa jirrifletti fuq din il-fidi sinciera li tasal biex twiegeb b’imħabba għal dak li Alla jitlob minna. Jgħidilna li jekk lil Alla ma nħobbux bis-serjetà, ma nistgħux nifhmu l-pjan li għandu għall-bniedem, għalina personalment, għall-familji tagħna u għal uliedna. Qabel ma nitolbu lil Sid il-ħsad biex isejjaħ żgħażaġħ ħalli joffrulu l-ħajja tagħhom, ejjew nitolbuh għalina nfusna biex nikbru fil-fidi vera.

Ejjew nirringrazzjaw lil Alla ta’ tant nies, anke fi zmienna llum, li għax jemmnu f’Alla u fil-wegħdiet tiegħu, jaslu biex joffrulu ħajjithom kollha. Bla dubju li għad fadal minn dawn l-individwi li ħajjithom tidli quddiem Alla! L-offerta tagħhom infushom, avolja ftit tigbed attenzjoni, tiggenera ħajja spiritwali għall-membri kollha tas-soċjetà. Nirringrazzjawh ukoll talli għadu u jibqa’ jsejjaħ ħaddiema għall-ħsad tiegħu.

Inwiegħbu flimkien: *Int għamiltna għalik, O Alla. Għallimna nistrieħu fik.*

Alla, Alla tiegħi int; lilek ħerqan infittex.
Ruħi bil-għatx għalik, għalik imxennaq jiena,
bħal art niexfa, maħruqa, bla ilma.
Għalhekk ġejt narak fit-tempju mqaddes tiegħek,
biex nitgħaxxaq bis-setgħa u l-glorja tiegħek...

Għax it-tjieba tiegħek aħjar mill-ħajja,
xufftejja jxandru t-tifħir tiegħek.
Għalhekk inbierkek tul ħajti kollha;
ngħolli idejja u nsejjaħ ismek...

Bħal b'ikel mill-aħjar li jsemmen nimtela,
u jgħannilek fommi b'xufftejn ferrieħa,
meta, mimdud fuq friexi, fik niftakar,
u naħseb fuqek fis-sahriet tal-lejl...

Għax int kont għajnuna għalija,
għad-dell ta' gwenħajk ngħanni bil-ferħ.
Miegħek tingħaqad ruħi,
int twezinni bil-leminija tiegħek...

(Salm 63)

- Hin ta' skiet
- Riflessjoni 2

Il-bniedem ta' fidi huwa dak li jintelaq fil-Mulej u jafda f'idejh il-pjani kollha tiegħu. Anke jekk dak li Alla qed jitlob minnu jkun tqil, jafda xorta waħda għax jaf li Alla se jirnexxielu, avolja ma jafx kif. Min joqghod jistenna li tkun ċert qabel ma jgħid 'iva' probabbilment ma jasal qatt. Dan jgħodd għal kull pass li nagħmlu fil-ħajja, imma b'mod speċjali għas-sejħat ta' Alla u l-ħajja nisranija għax rridu nkunu lesti nissugraw iżjed.

Il-Papa jfakkarna li ħadd ma jista' jwieġeb għall-ebda sejħa jekk ma jkollniex qawwa speċjali; l-ewwelnett il-qawwa tat-talb. Mingħajr din il-qawwa ma jirnexxilniex tassew ngħidu 'iva' lil Alla. Nibdew nimponu l-mod tagħna u r-rieda tagħna. Anke jekk jippruvaw nintelqu għar-rieda tiegħu insibu ruħna qed nithassru lilna nfusna u nagixxu ta' bnedmin imsejkna. Imma Ġesù jridna nersqu qrib tiegħu. Ifakkarna li dan kollu, is-sagrificċji u t-taħbit u ċ-ċaħda tagħna nfusna, rridu nagħmluhom għalih, biex insibu lilu. U aktar ma nikbru fir-relazzjoni ma' Ġesù, aktar jikber il-ħsieb tiegħu fina u jikber ukoll il-ferħ tagħna. Nibdew nifhmu l-ħafna sinjali, żgħar imma kultant anke kbar, ta' mħabbtu għalina. Fit-talb inressqu lilna nfusna kif aħna quddiem Ġesù: il-ħajja tagħna ta' kuljum, is-successi u l-fallimenti tagħna, it-taħbit u l-ferħ. Fit-talb aħna ngħoddsu fi Kristu, fil-verità, fl-imħabba. U l-frott tat-talb hu l-fidi... il-frott tal-fidi hi l-imħabba... il-frott tal-imħabba hu s-servizz... u l-frott tas-servizz hi l-paċi.

It-talb huwa dejjem esperjenza ma' oħrajn. Inkunu nitolbu tassew meta nitolbu mal-Knisja. Nitolbu mal-Knisja meta bi ħsiebna u bil-qawwa kollha tagħna, nidħlu fil-kliem li l-Knisja tqiegħed quddiemna. Fl-Ewkaristija l-Knisja ttenni l-kliem ta' Ġesù, u l-ħobż u l-inbid jinbidlu fil-Ġisem u d-Demm tal-Mulej. Bħala ministru tal-Knisja, s-saċerdot, bit-talb tiegħu qed jiftaħ għalina triq biex aħna wkoll nagħmlu t-talb tagħna lil Alla. "L-imħabba ta' Kristu li ssalva" jgħidilna l-Papa, "hija l-qawwa li tigġedded f'kull quddiesa. Din il-qawwa ssostni l-ewwelnett lis-saċerdot, meta jikkontempla tant mill-qrib dan il-misteru." Imma lilna, l-Poplu ta' Alla, idaħħalna qrib ukoll miegħu. Hekk tassew inkunu "ġisem wieħed u ruħ waħda fi Kristu".

It-talb u l-Ewkaristija jagħtu valur lir-risposta tal-bniedem. Ejjew għal ftit waqtiet inħarsu b'imħabba lejn Ġesù espost u nemmnu li hemm għandna l-aqwa don ta' Alla: "ir-rigal tiegħu innifsu, tal-persuna tiegħu fl-umanità qaddisa tiegħu, kif ukoll id-don tal-ħidma tiegħu" li titwettaq fostna llum u tibqa' sa l-aħħar taż-żmien.

- Hin ta' skiet

Fi tmiem din il-laqgħa tagħna mal-Mulej, nirrikmandaw lilna nfusna u lil ħutna kollha lilu, sabiex fih insibu l-hena u paċi ta' ruħna. Wara kull talba nwiegħbu: *Mulej, l-imħabba tiegħek issalvana.*

Niftakru l-ewwelnett f'dawk, saċerdoti, reliġjużi u lajċi kkonsagrati, li ilhom snin jaħdmu fl-għalqa tal-Mulej, biex l-esperjenza li għandhom isservihom biex jingħaqdu aktar ma' Alla ħa jmexxuna fit-triq it-tajba...

Nitolbu għar-reliġjużi u s-saċerdoti żgħażaġħ, li fil-ħegġa tagħhom jagħrfu jkunu sodi magħhom infushom u eżempju sabiħ għall-komunità nisranija...

Nitolbu għas-seminaristi, li iħallu lil Ġesù jibni fihom il-kwalitajiet meħtieġa, waqt li jimpenjaw ruħhom fil-formazzjoni skont ix-xewqat tal-Knisja...

Nitolbu għall-istudenti reliġjużi, li qegħdin fil-bidu tal-ħajja konsagrata tagħhom, biex ikollhom għal qalbhom l-esperjenza ta' ħajja komunitarja u jkunu xhieda għall-aħwa bil-ħegġa tagħhom...

Nitolbu għal dawk iż-żgħażaġħ li jhossuhom kwazi ċerti li l-Mulej qed isejjilhom, sabiex jagħtu twegiba ġeneruża quddiem il-Knisja, għall-ġid tal-poplu nisrani u tal-bnedmin kollha...

Niftakru anke f'dawk li għad għandhom xi dubju jew diffikultà x'jirbħu, sabiex jagħrfu li s-sejħa ma tiddependix biss fuq il-ħila tagħhom imma hija don li qed jiġu mistiedna jilqgħuh...

Inressqu wkoll il-ħtiġijiet spiritwali ta' dawk l-insara li huma berdin fil-fidi biex ma jinqatgħux 'l barra minn dak li Alla qed joffrilhom, imma jemmnu fih li jrid biss il-kontentizza vera tagħhom...

Nitolbu fl-aħħarnett lil Ġesù biex iħenn għall-morda u għal dawk li qegħdin isofru xi uġigh jew inkwiet; li jbierek 'il-familji kollha; li jqaddes lil kull min qed jimxi warajh...

- Talba

Mulej Alla tagħna, għallimna nkunu ġenerużi.

Hejjina biex naqduk kif jixraqlek:

billi nagħtu mingħajr ma noqogħdu nqisu s-siwi,

nissieltu bla ma nagħtu każ tal-ġrieħi,

nithabtu bla ma nfittxu d-dritt tal-mistrieħ,

naħdmu bla ma nistennew ħlas ieħor

għajr dak li nkunu nafu li qed inwettqu r-rieda tiegħek.

Bi Kristu Sidna.

Ammen.

- Wara tingħata l-barka sacramentali